

వామహస్తోద్ధారకసంఘము

మంగయ్య ఉద్యోగము పోవడముకు అనేకమంది అనేక కారణాలు చెప్పారు. లక్షణమైన గవర్నమెంటు ఉద్యోగం పోవడమంటే సామాన్యము కాదు. ఉద్యోగముతోపాటు అధికారము, జీతముకూడా పోయినట్టేగదా. అంతకంటే ముఖ్యమైన సంగతి - నెలజీతాన్ని మించిన డబ్బు దోసిల్లాది డబ్బుకూడా పోవడము తటస్థించింది. ఆ కారణముచేత మంగయ్య ఉద్యోగము పోవడాన్ని గురించి ఆతని మిత్రులలో కలవరం పుట్టినదంటే ఆశ్చర్యము లేదు.

వారు చెప్పిన కారణాలలో ఒకటి ఏమిటంటే-ఒకనాడు ఒక తెల్లదొర ఆఫీసు తనిఖీచేయడానికి వచ్చాడు. మంగయ్య ఆయన దర్శనం చేసుకొన్నాడు. వారి కిద్దరికీ జరిగిన సంభాషణలో మంగయ్య "మాది గోదావరిజిల్లా" అని చెప్పినట్లూ, దొర "గొడావెరిజిల్లా ఏ ఊరు?" అని అడిగినట్లూ, "గొడావెరి" కాదు "గోదావరి" అని మంగయ్య తప్పు దిద్దినట్లూ, తనతప్పు సవరించుకోకుండా తెల్లదొర "గోడారీ జిల్లా" కాదా అని ముఖం ఎర్రజేసినట్లూ "గోడారీ" కాదు "గోదావరి" అని మంగయ్య మళ్ళీ చెప్పినట్లూ, దానిమీద దొర కోపం పట్టలేక, శ్వేతప్రభుత్వగౌరవమును నిలవబెట్టే ఊహతో మల్ల సంప్రదాయసిద్ధముగా చేతులను సవరించుకున్నట్లూ, తరువాత మంగయ్య శరీరమాద్యంఖలు ధర్మసాధనమును వాక్యమును జ్ఞాపకముచేసికొని, పారిపోయి

నట్లూ, మరునాడు ఉద్యోగము పోయినట్లూ కొందరు చెప్పుచున్నారు.

కాని నిజమైన కారణ మదికాదు. అంటే అది ఒకటే కాదు. మంగయ్యపైని అధికారం చలాయించే అధికారి పరంపరలో ఒక పూర్వాచారపరాయణుడైన నల్లదొర ఉన్నాడు. ఆ నల్లదొర దగ్గరకు మంగయ్య కాగితాలు దస్కతు చేయించుకోవడానికి వెళ్లుతూ ఉండేవాడు, ప్రతిరోజును. ఎన్నిమాట్లు వద్దని చెప్పినా మంగయ్య ఎడమచేతితో కాగితాలు అధికారికి అందించేవాడు. ఆరీతిగా చేయడం తప్పని అధికారి ఎన్నిమాట్లు మందలించినా అలవాటుచొప్పున మళ్ళీ మళ్ళీ ఎడమచేతితోనే కాగితాలు అందించేవాడు. అధికారికి కోపంవచ్చి, మంగయ్య అవిధేయతతో మెలగుతూ ఉంటాడని పై ఉద్యోగస్తులకు వ్రాసినాడు. ఆ అవిధేయత ఒక కారణమూ, గోడావరీ చర్చ వొక కారణమూ - ఈ రెండు కారణాలూ మంగయ్య ఉద్యోగమును పోగొట్టినవి.

మంగయ్య ఉద్యోగము పోవడముకు ఎడమచెయ్యి కారణ మైనదన్న సంగతి ఎడమచేతులలో పొక్కింది. ఎడమచేతులు చేసేకార్యాలన్నీ నీచములని ప్రజలు గ్రహించుచున్నట్లు అవి గ్రహించినవి. కొంత కాలానికి ఎడమచేతులన్నింటికీ ప్రబోధం కలిగింది. వెలుగులో పడ్డవి. కుడిచేతులుచేసే పనులు గౌరవాస్పదములన్న సంగతికూడా అవి గ్రహించినవి. కుడిచేతులమీద ఎడమచేతులు కత్తి దూసినవి. నలుసంత నిప్పుంటే ఎన్నిగ్రామాలైనా తగులపడతవి. మహాసంగ్రామానికి కారణము ఎంత సూక్ష్మమో అందరూ గ్రహించి

నదే. కుడి ఎడమచేతుల మహాసంగ్రామానికి కూడా మంగయ్య ఉద్యోగం పోవడమనే చిన్నవిషయమే పెద్దకారణమయిన దనడములో ఆశ్చర్య మేమీ లేదు.

కుడిచేతులను చూస్తే పూర్వం అన్యోన్యంగా ఉండేవి ఇప్పుడు కుడిచేతులమాట తలపెట్టితే తల కంటగించుకొనుచున్నవి ఎడమచేతులన్నీని. కుడిచేతులుమాత్రం ఎడమచేతులను చూచి నవ్వేవి. ఆనవ్వు పరిహాసంక్రింద ఎడమచేతులు భావించి వాటిని మరీ అసహ్యించుకొనేవి. ఈరీతిగా కొన్నాళ్ళు జరిగినది.

ఐకమత్యం బలమనే న్యాయం జ్ఞాపకం చేసుకొని ఎడమచేతులన్నీ ఆవిషయాన్ని గురించి పెద్దపెద్ద ఉపన్యాసాలు వగైరాచేసి చివరకు ఒక సంఘం స్థాపించుకొనుటకై తీర్మానము చేసుకొన్నవి. దానికి "వామహస్తోద్ధారకసంఘం" మని పేరు పెట్టినవి. స్వసంఘపురోభివృద్ధికి ముఖ్యముగా పాటుపడుటకై ఈసంఘము నేర్పాటు చేసినట్లు అవి ప్రకటించుకొన్నవి.

సంఘమనడముతోనే దానికి అధ్యక్షుడు వగైరా లాంఛనాలన్నీ వుండవలెనుగదా. అందుకని చెప్పి "మంగయ్య వామహస్తము" అధ్యక్షుడుగా ఉండుటకై ఎడమచేతుల సభలో తీర్మానమైనది. అన్నిపనులూ ఎడమచేతితోనే చేస్తూన్న ఒక స్థూలకాయుని "స్థూలవామహస్త" ముపాధ్యక్షు పదవి గ్రహించినది. ఎడమచేతితోనే వ్రాతవ్రాసే ఇంకో ఆసామీ వామహస్తము కార్యదర్శిపద మలంకరించినది. ఎడమచేతితో రూపాయలు ఎంచడము, బొత్తులు పెట్టడము

మొదలైన కార్యములు చేసే ఇంకో వామహస్తము కోశా
ధ్యక్షుపదవి స్వీకరించినది. మిగిలిన ఎడమచేతులన్నీ సభ్యు
లైనవి. ఈరీతిగా ఒక సంఘమును ఏర్పాటు చేసికొని అవి
అనేకతీర్మానములను అనేకసభలలో వ్యాసుచేసికొన్నవి.
వాటి వాద మిది—

“అనాదినుంచీ విద్యాగంధము లేనివాటినిగా జేసి కుడి
చేతులు మమ్ము అనాదరణ చేస్తూ వున్నవి. కుడిచేతులూ,
మేమూ ఒక్కమోస్తరుగానే పుట్టితిమి. వాటిని కోస్తే పాలూ,
మమ్ము కోస్తే రక్తమూ రావడము లేదు. ఒకమోస్తరు
రక్తమే, ఒకమోస్తరు ఎముకలే, ఒక మోస్తరు కండలే,
ఒక్కటేపొడవు, ఒక్కటే నిర్మాణము మా ఉభయులకూ
గలవు. భగవంతుడు మా కన్యాయము చేయలేదు. కుడి
చేతులే మా కన్యాయము చేసినవి.

కమ్మని భోజనము లారగించుటకు కుడిచేతులే కావలెను.
కష్టతరమైన కార్యములు చేయుటకు కుడిచేతులే కావలెను.
బరువులు మోయుటకు, చెట్లు కొట్టుటకు, చిత్తరువులు
వ్రాయుటకు, గాళ్ళు మలుచుటకు యంత్రములు నడుపుటకు
సమస్తకార్యములకూ కుడిచేతులే కావలెనట. చక్కనివ్రాత
వ్రాయుటకూ చదివేటప్పుడు పుస్తకము పట్టుకొనుటకూ కుడి
చేతులే కావలెనట. చదువుకూ వ్రాతకూ మమ్ము ఈరీతిగా
దూరము చేస్తూఉన్న పీ కుడిచేతులు. విద్యాగంధము లేనివాటి
నిగా ఈ కుడిచేతులు మమ్ము చేసి తరువాత విద్యాగంధము
లేదని ఆక్షేపించుచున్నవి. ఆడవాళ్ళతో షేక్ హాండు చేసి
కొనుటకు, పుష్పములతో దేవుని పూజించుటకు, దేవునికి

అభిషేకము చేయుటకు కుడిచేతులు లేనిదే జరుగదు. ఇక మేము ఆడారివాళ్లలాగ ముసుగువేసుకొని ఇంట్లోకూర్చోవలసిందే.

మేము నాజూకువాళ్ళం కాబట్టి కష్టమైనపనులు చేయలేముట. మమ్ము నాజూకుగా చేస్తూ కుడిచేతులే. ఇప్పుడు మమ్ము నాజూకని ఆక్షేపిస్తూవుంట ఈ కుడిచేతులే. మాకు చేసిన ద్రోహం ఇంతా అంతా అని చెప్పడానికి పీలులేదు. ప్రతి నీచకార్యానికీ మమ్ము నియోగించడమూ, ప్రతిఘనకార్యానికీ తాము తగుదు మమ్మా అని పురస్కరించుకొని పనిచెయ్యడమూను. ఇంత అన్యాయం ఎక్కడై నా కద్దా?

చూడండి తెల్లదొరల చేతులు. భోజనానికి కుడి ఎడమ భేదం లేకుండా రెండుచేతులూ ఉపయోగపడుచున్నవి. ఏనీచకార్యానికై నా ఒక్క ఎడమచేతులే చెయ్యాలనికాని లేక ఒక కుడిచేతులే చెయ్యవలెనని కాని లేకుండా ఏలాగ పీలుగా వుంటే ఆలాగ పనికి వస్తున్నవి. ఇంతెందుకూ? ఒక్క గోకు గోవడము మాట ఆలోచించండి. మా సంఘములో గోకు గోవడముకూడా కుడిచేతులే చేయవలెనట! అందుకు మేము పనికిరాముట. తెల్లదొరలలో ఏవైపు దురదుంటే ఆవైపు చెయ్యే గోకుతుంది. ఈ ఆచారము జంతువులలో కూడా వుంది. కోతులలో ముఖ్యముగావున్నది. మమ్ము ఈ కుడిచేతులు కోతులకన్నా, జంతువులకన్నా హీనముగా చూస్తూ వున్నవి. ఈ దాస్యములో ఎంతకాలము మేముండడము? పామంటిదానికి విరుగుడు ఉంది. ఈ కుడిచేతులకు ఉండకపోతుందా చూద్దాము.

మమ్ము ఈ కుడిచేతులు నీచముగా చూస్తూన్న వనుటకు

యింకో నిదర్శనం. కుడిచేతులు మాకు పుర్రచేతులనే అవ
మానకరమైన పేరు పెట్టి ఆక్షేపిస్తూ వుండడము అందరూ
ఎరిగిన విషయమే. ఎడమచేతులతో వ్రాత మొదలగు
పనులు చేసే వారిని పుర్రచేతివాళ్లని, ఆడారి పెద్దమ్మలనీ
గేలిచేయడం సర్వసామాన్యము. ఇకముందు ఇట్టి నీచనామ
ములు మనకుంచరాదని మనము గట్టిగా తీర్మానము చేయ
వలసివున్నది." ఇంతటినుండీ ఎడమచేతులన్నీ దొరలసాంప్రదా
యము ననుసరించుచు ఘనకార్యాలన్నీ తామే చెయ్యడము
మొదలుపెట్టినవి. ఆ దేశములో ఎక్కడచూచినా ఎడమ
చేతితో భోజనము చేసేవారే, వ్రాసేవారే, ఎడమచేతితో
ఔన్నీసాడేవారే. ఈరీతిగా కొంతకాలం జరిగింది. ఇక కుడి
చేతులు ఏమిచేసినవంటే, అవికూడా ఒకసంఘమును ఏర్పాటు
చేసుకొని, ఒకటి రెండు పత్రికలు స్థాపించి కార్యక్రమము
నడిపించుటకు మారుగా ఎడమచేతుల వాదమును మాత్రము
ఖండించి ఊరుకొన్నవి. వామహస్తోద్ధారక సంఘవాద
ఖండనము అనుపేరుతో ఈరీతిగా అవి ప్రకటించినవి.

“శ్రుతిస్మృతి పురాణేతిహాసములను తరచితరచి చూడగా
ఎక్కడా కుడిచేతులకే ప్రాధాన్యమున్నది కాని ఎడమచేతు
లకు లేదనీ, ఆచారముకూడా ఆరీతిగానే ఉన్నదనీ, పూర్వ
చారములను మీరి సంచరించడము సంఘమున కసర్దదా
యకమనీ, కలికాల ప్రభావమువల్ల యిట్టి ఆందోళనలు
సంఘములో పుట్టుచున్నవనీ, ఇంతకీ కుడిచేతులు ఎడమ
చేతులకు అపకారము చేస్తూవున్నవని చెప్పిన హేతువులు
హేతువులు కావనీ, ఎడమచేతులకూ కుడిచేతులకూ సమాన

మైన హాక్కేవున్నదనీ ఇంకా ఏమేమో చెప్పినవి.

చేసే ప్రతిపనికీ కుడి ఎడమ చేతులు పయోగపడుచున్నవనికూడా అవి చెప్పినవి. భోజనము చేసేటప్పుడు మంచి నీళ్లు త్రాగుటకు ఎడమచేతులే ఉపయోగపడుచున్నవి. చెట్లు కొట్టుటకు కుడిచేతులు లెంత అవసరమో ఎడమచేతులుకూడా అంత అవసరమే. చిత్తరవులు వ్రాయుటకు కుంచె కుడిచేతులో ఉంటే రంగులపలక ఎడమచేతిలోనే ఉంటుంది. ఇంక వ్రాతవిషయములో ఎడమచేయి కాగితం పట్టుకొంటేనేగాని కుడిచేయి వ్రాయనేలేదు. చదువు విషయమై ఎడమచేతులు అబద్ధములను వ్రాసినవి. ఎడమచేతుల వాదమంతా అబద్ధములతోనూ, హేత్వాభాసలతోనూ నిండియున్నది. చదువుకొనేటప్పుడు ఎడమచేతులే పుస్తకమును పట్టుకొనుచున్నవి కాని కుడిచేతులుకావు. కుడిచేతులు పత్రములు తిరగవేయుటకు మాత్రమే పయోగించుచున్నవి. ఇంక ఎడమచేతికి ప్రాముఖ్యమున్న యితర విషయములు ఆలోచిద్దాము. పెండ్లిండ్లలో ఎడమచేతితోనే తాను ప్రేమించిన వధువు కుడిహస్తమును పట్టుకొనుచున్నాడు వరుడు. అర్ధనారీశ్వరుడగు శివుడు తన ఎడమభాగము జగజ్జననియగు పార్వతికిపంచియిచ్చాడు. ఇంక దేవతావిగ్రహాల్లో కుడి ఎడమ భేదం లేనేలేదు. ఒక చెయ్యి అభయహస్తం, ఒక చెయ్యి వరదహస్తం, ఇత్యాదిగా ఉంటున్నది. ఎన్నివిధాల చూచినా ఎడమచేతులకు కుడిచేతులకు అనాదరణ చేస్తున్నట్లులేదు. మాయాప్రపంచాన్ని కల్పించుకొని చేయని అపచారములు కుడిచేతులు తమకు చేస్తున్నట్లు అవి ప్రకటించుకొను

చున్నవి. దానివల్ల వాటికేమి ఉపయోగమో తెలియదు. తెల్లవాళ్లతో జట్టుకట్టి డబ్బు సంపాదించుకోవాలంటే ఇతర మార్గములు లేవా? ఇక గోకుకోవడం సంగతి. న్యాయానికి రెండు చేతులూ గోకుకోడానికి పనికివస్తూనే వున్నవి. అందులో ముఖ్యముగా ఎడమవేపు దురదకు కుడిచేతులూ, కుడివేపు దురదకు ఎడమచేతులూ ఉపయోగపడుతూనే ఉన్నవి. కుడి చేతికి దురదపెట్టితే కుడిచేతులే గోకుకోవడము లేదుకదా? అంత గోకుకోవడమనేది ఘనకార్యముక్రింద భావించు కొన్నట్లయితే ఆ ఘనకార్యమును ఎడమచేతులు చెయ్యడానికి ఏమీ ఆక్షేపణలేదు.

వీణ వాయించేటప్పుడు, పిల్లంగ్రోవి ఊదేటప్పుడు, కుడి చేతులెంత ఉపయోగపడుచున్నవో ఎడమచేతులుకూడా అంత ఉపయోగపడుచున్న వనేసంగతి ఎడమచేతులు మరచిపోవడము ఎట్టి చిత్తవృత్తిని తెలియచేస్తున్నదో ప్రాజ్ఞులు గ్రహించకపోరు."

ఈరీతిగా ఖండనమువ్రాస్తే దానికి ప్రతిగా ఎడమచేతులన్నీ 'వామహస్తోద్ధారక సంఘవాదఖండనముండన' మనే పేరుతో వేరొక వ్యాసమునువ్రాసి ప్రకటించినవి. "వధువును ఎడమవేపు పెట్టుట ఎడమచేతుల గౌరవమునకు కాదనీ, స్త్రీలు సంఘములో నీచస్థానమును ఆక్రమిస్తున్నారు కాబట్టి నీచమైన ఎడమచేతిక్రిందనే వారిని పెట్టడము తటస్థించినదనీ, ఇంక మానవుడు చేయు ప్రతికార్యములోనూ ప్రాముఖ్యత కుడిచేతులకే గాని ఎడమచేతులకు లేదనీ, కుడిచేతుల వాదమంతా స్వవచన వ్యాఘాతాలతో నిండియున్నదనీ, ఎడమ

చేతులన్నీ మేల్కొని కుడిచేతుల దుర్ణయములనూ దుర్మార్గములను అరికట్టి తేనేగాని సంఘము బాగుపడదనీ, స్వరాజ్యము రాదనీ" వ్రాసుకొన్నవి.

వీరి వాదము ఈరీతిగా ఉంటూండగా పులిమీద పుట్ర అన్నట్లు దేశమందంతటా అనేక సంఘములు బయలుదేరినవి. అందులో ముఖ్యముగా చెప్పతగ్గవి "అంగుళీ సంఘములు". స్వశాఖాభివృద్ధినీ, స్వశాఖోత్కృష్టతనూ నూచించుటకై ఈ అంగుళీసంఘములు స్థాపింపబడ్డవి.

అంగుష్ఠాంగుళీసంఘము తామే పెద్దలమని లోకమునకు చాటుటకు స్థాపింపబడ్డది. అన్నివేళ్ళకంటె అవి పెద్దవి కాబట్టినీ, బొటనవ్రేళ్ళులేనిదే ఏవస్తువునూ పట్టుకొనుటకు వీలులేదు కాబట్టినీ వాటికే ఆధిక్యతఉన్నదని వాటివాదము.

తర్జన్యాంగుళీసంఘము తామే గొప్పవారమని ప్రకటించుకొనుట కేర్పడ్డది. నిర్దేశించుటకు దేనిని చూపవలసివచ్చినా తమ సహాయము లేనిదే జరగదు. కాబట్టి వాటికి ఆధిక్యత కలదు అని వాటివాదము. మధ్యమాంగుళీసంఘము పొడుగునుబట్టి ఆధిక్యత కోరుచున్నది. అనామికసంఘము వారు తమకు అనామకులని శత్రువులు పేరుపెట్టి అన్యాయము చేసినారనీ, తామే బంగార మెప్పుడూ ధరించవలసిన ఐశ్వర్యవంతులమనీ కావున తమకే ఆధిక్యముండవలెననీ వాదించుచున్నారు.

కనిష్ఠికాంగుళీసంఘము వారు తమ్ము అందరూ కడవారిగా చూచి తమకు తగని పేరుపెట్టినారనీ, తాము అల్లులు కాబట్టి తమకే ఆధిక్యమియవలసినదనీ, వాదించు

చున్నవి. ఈ అంగుళీసంఘములు తమలో తాము పోరాడు కొనడమేగాక వామహస్తములతోనూ, దక్షిణహస్తముల తోనూ హోరాహోరి పోరాడుటకు రణరంగమున దిగినవి.

స్థితిగతు లీ రీతిగా ఉండగా మిగిలిన తెగలకుకూడా ప్రబోధము కలిగింది. నేత్రోద్ధారక సంఘము, ఉదరోద్ధారక సంఘము, పాదప్రబోధసంఘము, శ్రోత్రోపకారిణీసంఘము, యిత్యాది సంఘము లనేకములు బయలుదేరి తమతమ సంఘములను బాగుచేయు ఉద్దేశ్యముతో పనిచేయుచున్నవి. కాని యీసంఘములు అధ్యక్షుడుల నెన్నుకోవడము యిత్యాది పనులతోను, సాలుసాలుకు కొన్ని తీర్మానములను ప్యాసు చేసుకోవడముతోను, తృప్తి పొందినవి. వామహస్తోద్ధారక సంఘముమాత్రము చాలా పట్టుదలతో పనిచేసినది. కుడి చేతులపనులన్నీ ఎడమచేతులు చేయడము మొదలుపెట్టినవి. కుడిచేతులను నిర్లక్ష్యముచేసి ఏపనీ వాటికి లేకుండా చేస్తే అవి కృశించిపోవుననీ, ఆపైని అన్నిపనులూ తామే చేసుకోవచ్చుననీ ఎడమచేతులు భావించినవి. ఇకముందునుంచి ఎడమ చేతులన్నీ తమ పేర్లను మార్చుకొని కుడిచేతులనే పేళ్లుపెట్టుకోవలెననే తీర్మానములు కూడా సభలలో చర్చకువచ్చినవి. కొన్ని ఎడమచేతులు కుడిచేతులను పేరుతోనే వ్యవహరింపబడడంకూడా తటస్థించినది.

కుడిచేతులు పని లేకపోవడంవల్ల విశ్రాంతి తీసుకోవడం మొదలు పెట్టినవి.

సంఘములు క్రొత్తగా స్థాపించినకాలములో ఎడమచేతి చిటికినవేలూ, అనామికా కలసి కలం పుచ్చుకొని వ్రాతలు

వ్రాయడం నేర్చుకొన్నవి. కాని ఆకలం క్రమక్రమంగా బొటన వ్రేలు సమీపానికి వస్తూవున్నది. కొంతకాలానికి కుడిచేతి లోనికి కూడా రావచ్చునని ఈమధ్య కొత్తగా స్థాపించిన “వరాహమిహిరజ్యోతిషాలయము” వారు ప్రకటించినారు.

ప్రస్తుత పరిస్థితులనుబట్టి భవిష్యత్తు ఏలాగ వుంటుందో నిర్ణయించడము కష్టము కాని ప్రస్తుతము దీని పర్యవసాన మేమిటంటే, మంగయ్యకు మంచి ఉద్యోగము దొరికినది. పూర్వమువలెనే దోసిళ్ళాది డబ్బు గడించుకొంటున్నాడు.

పనిపాటలులేని కవులకూ, వ్యాసకర్తలకూ, నవలాకారులకూ కథకులకూ ఎడమచేతినిండా వ్రాయడానికిపనిదొరికింది.

1926